



नेपाल सरकार
सङ्घीय मामिला तथा सामान्य प्रशासन मन्त्रालय
(योजना तथा अनुगमन शाखा)

प.सं. २०७७/०७८ (योजना तथा अनुगमन)

सिंहदरवार, काठमाडौं

चलानी नं.: २५४

मिति - २०७७/१०/१९

विषय: स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि २०७७ पठाइएको सम्बन्धमा ।

श्री स्थानीय तह (सम्बन्धित सबै)

प्रस्तुत विषयमा स्थानीय तहको प्रशासकीय भवन पूर्वाधार विकास कार्यक्रम प्रभावकारी रूपमा सञ्चालन गर्नको लागि नेपाल सरकार मन्त्रिपरिषद्को मिति २०७७/१०/१५ को बैठकबाट "स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि, २०७७" स्वीकृत भएको छ । सङ्घीय सरकार र स्थानीय तहको लागत सहभागितामा निर्माण हुने नेपाल सरकारले उच्च प्राथमिकता दिएको यस कार्यक्रमको कार्यान्वयनमा आवश्यक समन्वय तथा सहकार्यका लागि उल्लिखित कार्यविधि यसै पत्रसाथ संलग्न गरी पठाइएको व्यहोरा निर्णयानुसार अनुरोध छ ।



(गोविन्द के.सी)

शाखा अधिकृत

बोधार्थ :

श्री स्थानीय पूर्वाधार विभाग, हरिहर भवन, पुल्चोक :- आवश्यक कारवाहीको निमित्त ।

श्री सूचना तथा प्रविधि शाखा, सङ्घीय मामिला तथा सामान्य प्रशासन मन्त्रालय- पत्र एवम् कार्यविधि मन्त्रालयको website मा upload गरिदिनुहुन ।

नोट : "स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि, २०७७" मन्त्रालयको वेबसाइट www.mofaga.gov.np मा राखिएको छ ।

स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि, २०७७

स्थानीय तहको प्रशासकीय भवन पूर्वाधार विकास सम्बन्धी कार्यक्रम प्रभावकारी रूपमा सञ्चालन गर्न विनियोजन ऐन, २०७७ को दफा ९ को उपदफा (१) ले दिएको अधिकार प्रयोग गरी नेपाल सरकारले देहायको कार्यविधि बनाएको छ।

परिच्छेद-१

प्रारम्भिक

१. **संक्षिप्त नाम र प्रारम्भ:** (१) यस कार्यविधिको नाम “स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि, २०७७” रहेको छ।

(२) यो कार्यविधि तुरुन्त प्रारम्भ हुनेछ।

२. **परिभाषा:** विषय र प्रसङ्गले अर्को अर्थ नलागेमा यस कार्यविधिमा,-

(क) “आयोजना” भन्नाले स्थानीय तहको प्रशासकीय भवन निर्माण सम्बन्धी आयोजना सम्झनु पर्छ।

(ख) “कार्यक्रम” भन्नाले स्थानीय तहको प्रशासकीय भवन पूर्वाधार विकास कार्यक्रम सम्झनु पर्छ।

(ग) “कार्यक्रम समन्वय ईकाई” भन्नाले दफा ११ बमोजिमको कार्यक्रम समन्वय इकाई सम्झनु पर्छ।

(घ) “निर्देशक समिति” भन्नाले दफा १० बमोजिमको निर्देशक समिति सम्झनु पर्छ।

(ङ) “प्रशासकीय भवन” भन्नाले स्थानीय तहबाट सेवा प्रदान गर्न प्रयोग हुने मुख्य प्रशासकीय भवन सम्झनु पर्छ र सो शब्दले प्रशासकीय भवनसँगै रहने सभाकक्ष, शौचालय, प्रतिकालय, आपतकालीन कार्यसञ्चालन केन्द्र, ग्यारेज र कम्पाउन्डवाललाई समेत जनाउँछ।

(च) “मन्त्रालय” भन्नाले नेपाल सरकार, सङ्घीय मामिला तथा सामान्य प्रशासन मन्त्रालय सम्झनु पर्छ।

(छ) “विभाग” भन्नाले स्थानीय पूर्वाधार विभाग सम्झनु पर्छ।

(ज) “स्थानीय तह” भन्नाले गाउँपालिका, नगरपालिका र उप-महानगरपालिका सम्झनु पर्छ।

परिच्छेद -२

आयोजना छनौट र प्राथमिकीकरण

३. **माग सङ्कलन:** (१) स्थानीय तहले प्रशासकीय भवन निर्माणको लागि अनुसूची -१ बमोजिमको ढाँचामा आयोजनाको माग फाराम भरी प्रत्येक वर्षको पौष मसान्तसम्म विभागमा पठाउनु पर्नेछ।

तर आर्थिक वर्ष २०७६/७७ देखि कार्यक्रम अन्तर्गत सञ्चालनमा रहेका आयोजनाका हकमा पुनःमाग फाराम पेश गर्नु पर्ने छैन।

(२) उपदफा (१) बमोजिम प्राप्त आयोजना माग फारामको आधारमा विभागले दफा ४ बमोजिम आयोजनाको प्राथमिकीकरण गरी प्रत्येक आर्थिक वर्षको माघ मसान्तभित्र निर्देशक समिति समक्ष विवरण पेश गर्नु पर्नेछ।

(३) उपदफा (२) बमोजिम प्राथमिकीकरण गरी पेश भएको माग फारामका आधारमा निर्देशक समितिले आयोजना स्वीकृत गर्नु पर्नेछ ।

(४) उपदफा (१) बमोजिम माग फाराम पठाउँदा स्थानीय तहको आन्तरिक राजश्व क्षमता र भौतिक पूर्वाधारको उपलब्धताका आधारमा आयोजनाको कुल लागतको गाउँपालिकाले कम्तीमा चालीस प्रतिशत, नगरपालिकाले कम्तीमा पचास प्रतिशत र उपमहानगरपालिकाले कम्तीमा साठी प्रतिशत रकम लागत सहभागिताको प्रतिबद्धता समेत पेश गर्नु पर्नेछ ।

(५) यस कार्यविधि बमोजिम निर्माण गरिने प्रशासकीय भवनको लागत अनुमान तयार गर्दा गाउँपालिका, नगरपालिका वा उपमहानगरपालिकाको जनसंख्या, निर्वाचित जनप्रतिनिधिको संख्या, कर्मचारीको संख्या र भौगोलिक अवस्थिति समेतको आधारमा भवनको क्षेत्रफलको मापदण्ड तयार गरी सोही बमोजिमको लागत अनुमान तयार गर्नु पर्नेछ।

४. **आयोजनाको प्राथमिकीकरण:** (१) विभागले देहायका आधारमा स्थानीय तहका आयोजना प्राथमिकीकरण गरी स्वीकृतिको लागि निर्देशक समिति समक्ष पेश गर्नु पर्नेछ:-

(क) आफ्नो प्रशासकीय भवन नभएका स्थानीय तह,

(ख) कार्यालय सञ्चालनको लागि आवश्यक पर्ने न्यूनतम पूर्वाधार समेत नभएका स्थानीय तह,

(ग) प्रशासकीय काम सम्पादन गर्न भाडामा उपयुक्त भवन उपलब्ध हुन नसक्ने अवस्था रहेका स्थानीय तह,

(घ) प्रस्ताव पेश गरेका स्थानीय तहहरू मध्ये तुलनात्मक रूपमा न्यून आन्तरिक आय भएका स्थानीय तह,

(ङ) नागरिकको माग अनुसारको सेवा उपलब्ध गराउन पर्याप्त भौतिक पूर्वाधार नभएका स्थानीय तह ।

(२) उपदफा (१) बमोजिम आयोजना प्राथमिकीकरण गर्दा सडक यातायातको पहुँच, विपद् जोखिमको अवस्था र प्रादेशिक सन्तुलन समेतलाई आधार बनाउनु पर्नेछ।

५. **जग्गाको मापदण्ड:** (१) स्थानीय तहले गाउँपालिका तथा नगरपालिकाको केन्द्र निर्धारण सम्बन्धी मापदण्ड, २०७५ बमोजिम प्रशासकीय भवन निर्माणका लागि जग्गाको व्यवस्था गर्नु पर्नेछ ।

(२) उपदफा (१) बमोजिम जग्गाको व्यवस्था गर्दा सम्भव भएसम्म अन्य प्रशासकीय भवन समेत निर्माण गर्न सक्ने स्थानको पहिचान गरी त्यस्तो जग्गाको व्यवस्था गर्नु पर्नेछ ।

तर उच्च हिमाली तथा पहाडी क्षेत्रमा प्रशासकीय भवनको डिजाइन अनुसार भवन निर्माण गर्न आवश्यक पर्ने न्यूनतम जग्गामात्र उपलब्ध भएको अवस्थामा त्यस्तो आयोजना स्वीकृत गर्न यस दफामा उल्लिखित व्यवस्थाले बाधा पुऱ्याएको मानिने छैन ।

परिच्छेद -३
कार्यक्रम कार्यान्वयन विधि

६. **विस्तृत आयोजना प्रतिवेदन:** (१) स्थानीय तहले दफा ३ बमोजिम आयोजना माग गर्दा आयोजनाको विस्तृत आयोजना प्रतिवेदन सहित पेश गर्नु पर्नेछ ।
- (२) उपदफा (१) बमोजिम पेश गरिने विस्तृत आयोजना प्रतिवेदन तयार गर्दा भवन निर्माणको लागि उपलब्ध हुने जग्गाको अवस्थिति बमोजिम स्थानीय कला तथा संस्कृति झल्किने गरी डिजाईनमा परिवर्तन गर्न आवश्यक देखिएमा सो समेत परिमार्जन गरी तयार गर्न सकिनेछ ।
- (३) उपदफा (१) बमोजिम विस्तृत आयोजना प्रतिवेदन तयार गर्न स्थानीय तहले आवश्यकता अनुसार परामर्श सेवा लिन सक्नेछ ।
- (४) स्थानीय तहले देहाय बमोजिमको आधारमा विस्तृत आयोजना प्रतिवेदन तयार गर्नुपर्नेछ:-
- (क) आयोजना स्थलको माटो परीक्षण,
- (ख) माटोको प्रकृतिको आधारमा विस्तृत डिजाइन तथा लागत अनुमान तयारी,
- (ग) राष्ट्रिय भवन संहिता,
- (घ) भवन निर्माण मापदण्ड,
- (ङ) शहरी विकास मन्त्रालयबाट जारी भएको पदाधिकारी तथा कर्मचारीहरूको कार्यकक्ष सम्बन्धी मापदण्ड ।
- (५) यो कार्यविधि लागू हुनुपूर्व स्थानीय तहबाट विस्तृत आयोजना प्रतिवेदन तयार गरिसकेको र सो बमोजिम निर्माण कार्य प्रारम्भ भइ नसकेको भएमा स्थानीय तहले यस कार्यविधि बमोजिम त्यस्तो विस्तृत आयोजना प्रतिवेदनको पुनरावलोकन गर्नुपर्नेछ ।
- (६) स्थानीय तहले विस्तृत आयोजना प्रतिवेदन तयार गर्ने सन्दर्भमा कार्यक्रम समन्वय इकाईसँग आवश्यक प्राविधिक सहयोग एवं परामर्श लिन सक्नेछ ।
७. **खरिद व्यवस्थापन:** (१) आयोजना कार्यान्वयनका लागि आवश्यक खरिद व्यवस्थापन कार्य सम्बन्धित स्थानीय तहले गर्नेछ ।
- (२) खरिद व्यवस्थापन सम्बन्धी अन्य कार्य प्रचलित कानून बमोजिम हुनेछ ।
८. **कार्यान्वयन विधि:** (१) आयोजनाको निर्माण, भेरिएशन स्वीकृति, अनुगमन, सुपरीवेक्षण, गुणस्तर नियन्त्रण, नापी प्रमाणित र म्याद थप लगायतको कार्य सम्बन्धित स्थानीय तहबाट हुनेछ ।
- (२) निर्माण कार्यको नियमित सुपरीवेक्षणका लागि स्थानीय तहले कम्तीमा एकजना इञ्जिनियर सहितको प्राविधिक टोलीको व्यवस्था गर्नु पर्नेछ ।
- (३) उपदफा (२) बमोजिम प्राविधिक टोलीको व्यवस्था गर्न सम्बन्धित स्थानीय तहमा रहेका प्राविधिक जनशक्तिको अभाव भएमा कन्टिन्जेन्सीको रकमबाट खर्च व्यहोर्ने गरी प्रचलित कानून बमोजिम परामर्श सेवा लिन सकिनेछ ।
- (४) आयोजना कार्यान्वयनको क्रममा प्रचलित कानून बमोजिम भेरिएशन स्वीकृत गरेको कारणबाट हुने लागत बृद्धिको दायित्व सम्बन्धित स्थानीय तहले व्यहोर्नुपर्नेछ ।

९. **अनुगमन तथा सुपरीवेक्षण:** (१) आयोजना कार्यान्वयन गर्ने स्थानीय तहले प्रशासकीय भवन निर्माणमा गुणस्तर कायम गरी छिटो छरितो रूपमा सम्पन्न गर्न नियमित रूपमा सुपरीवेक्षण गर्नु पर्नेछ ।
- (२) यस कार्यविधि बमोजिम सञ्चालित कार्यक्रमको मन्त्रालय, विभाग तथा कार्यक्रम समन्वय इकाईबाट आवश्यकताका आधारमा अनुगमन गरिनेछ ।
- (३) उपदफा (२) बमोजिम अनुगमनबाट प्राप्त प्रतिवेदन वा अन्य माध्यमबाट प्राप्त जानकारीको आधारमा निर्देशक समिति वा विभागले गुणस्तर कायम गराउन आवश्यक निर्देशन दिन सक्नेछ ।
- (४) उपदफा (३) बमोजिम दिएको निर्देशनको पालना गर्नु सम्बन्धित पक्षको कर्तव्य हुनेछ ।

परिच्छेद -४

संस्थागत व्यवस्था

१०. **निर्देशक समिति:** (१) आयोजनाको स्वीकृति, अनुगमन, समन्वय र नीतिगत मार्गदर्शनको लागि देहाय बमोजिको एक निर्देशक समिति रहनेछ:-

(क) सहसचिव, मन्त्रालय (योजना तथा विकास सहायता समन्वय महाशाखा)	-संयोजक
(ख) महानिर्देशक, स्थानीय पूर्वाधार विभाग	-सदस्य
(ग) उपसचिव, अर्थ मन्त्रालय	-सदस्य
(घ) उपसचिव, राष्ट्रिय योजना आयोग	-सदस्य
(ङ) उपसचिव (प्रा.), शहरी विकास मन्त्रालय	सदस्य
(च) प्रमुख, कार्यक्रम समन्वय इकाई	-सदस्य सचिव

- (२) समितिको बैठक आवश्यकता अनुसार संयोजकले बोलाउनेछ ।
- (३) समितिको बैठकमा आवश्यकता अनुसार विषय विज्ञलाई आमन्त्रण गर्न सकिनेछ ।
- (४) बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।
- (५) कार्यक्रम समन्वय इकाईले समितिको सचिवालयको रूपमा कार्य गर्नेछ ।

११. **कार्यक्रम समन्वय इकाई:** (१) कार्यक्रम कार्यान्वयनको लागि स्थानीय तहलाई आवश्यक प्राविधिक सहयोग तथा समन्वय गर्न विभाग अन्तर्गत अनुसूची-२ मा उल्लेख भए बमोजिमको कार्यक्रम समन्वय इकाई रहनेछ ।

- (२) कार्यक्रम समन्वय इकाईको काम, कर्तव्य र अधिकार देहाय बमोजिम हुनेछ:-
- (क) आयोजनाको माग सङ्कलन र प्राथमिकीकरण गर्ने,
- (ख) आयोजना छनौटको सिफारिस गर्ने,
- (ग) खरिद व्यवस्थापनका लागि सम्बन्धित स्थानीय तहलाई सहजीकरण र समन्वय गर्ने,
- (घ) एकीकृत खरिद गुरुयोजना तयार गर्ने,
- (ङ) अनुगमन तथा सुपरिवेक्षण गर्ने,
- (च) नियमित प्रगति प्रतिवेदन तयार गरी निर्देशक समिति समक्ष पेश गर्ने,
- (छ) निर्माण कार्यको गुणस्तर कायम गर्न स्थानीय तहलाई प्राविधिक सहयोग गर्ने,

(ज) निर्देशक समितिले तोके बमोजिमको अन्य कार्य गर्ने ।

परिच्छेद -५

स्रोत परिचालन, बजेट तथा लेखा व्यवस्थापन

१२. स्रोत परिचालन: (१) दफा ३ को उपदफा (१) बमोजिमका आयोजनाको लागि नेपाल सरकारले देहायका स्थानीय तहका लागि देहाय बमोजिम बजेट उपलब्ध गराउन सक्नेछ:-

(क) गाउँपालिकाको लागि बढीमा नौ करोड लागत अनुमान भएको आयोजनाको साठी प्रतिशत,

(ख) नगरपालिकाको लागि बढीमा बाह्र करोड लागत अनुमान भएको आयोजनाको पचास प्रतिशत,

(ग) उपमहानगरपालिकाको लागि बढीमा पन्ध्र करोड लागत अनुमान भएको आयोजनाको चालीस प्रतिशतसम्म ।

(२) उपदफा (१) मा जुनसुकै कुरा लेखिएको भए तापनि तुलनात्मक रूपमा न्यून आय भएका, मानव विकास सूचकाङ्कमा पछाडि परेका तथा दुर्गम र हिमाली क्षेत्रका गाउँपालिका तथा नगरपालिकालाई नेपाल सरकारले थप अनुदान उपलब्ध गराउन सक्नेछ ।

(३) उपदफा (१) बमोजिमको बजेट र उपदफा (२) बमोजिमको अनुदान नेपाल सरकारले हिमाली जिल्ला र बाँकी अन्य जिल्लामा सकेसम्म क्रमशः बढीमा तीन र दुई वर्षसम्मको निर्माण अवधिका लागि दामासाहीका हिसावले स्थानीय तहको संचित कोषमा रकम उपलब्ध गराउनेछ ।

१३. बजेट व्यवस्था: (१) दफा १२ बमोजिम नेपाल सरकारले व्यहोर्ने लागत सहभागिताको बजेट नेपाल सरकारले सालबसाली रूपमा व्यवस्था गर्नेछ ।

(२) नेपाल सरकार र प्रदेश सरकारबाट समपुरक अनुदानमा सञ्चालन हुने आयोजनाको लागि यस कार्यविधि बमोजिम बजेट उपलब्ध गराइने छैन ।

तर आ.ब. २०७६/७७ को कार्यक्रमबाट बजेट उपलब्ध गराई कार्यान्वयनमा रहेका क्रमागत आयोजनाको हकमा दफा १२ को उपदफा (१) बमोजिमको बजेट सिमाभित्र रही समपुरक अनुदानको रकमबाट नपुग हुन गएको रकम यस कार्यक्रमबाट उपलब्ध गराउन सकिनेछ ।

(३) उपदफा (१) बमोजिमको बजेटमा आयोजना कार्यान्वयन गर्ने स्थानीय तहले यस कार्यविधि बमोजिमको लागत साझेदारी गर्नुपर्नेछ ।

(४) नेपाल सरकारले यस कार्यविधि बमोजिम कार्यान्वयन हुने आयोजनाको लागि लाग्ने बजेट सम्बन्धित स्थानीय तहलाई सशर्त अनुदानको रूपमा उपलब्ध गराउनेछ ।

(५) उपदफा (४) बमोजिम सशर्त अनुदान रकम उपलब्ध गराउँदा आयोजनाको भौतिक तथा वित्तीय प्रगतिलाई आधारमान्नु पर्नेछ ।

१४. खर्च लेखाङ्कन र लेखापरीक्षण: (१) यस कार्यविधि बमोजिम हुने खर्चको लेखा नेपाल सरकारले तोकेको ढाँचामा राख्नु पर्नेछ ।

(२) यस कार्यविधि बमोजिम हुने खर्चको आन्तरिक तथा अन्तिम लेखा परीक्षण प्रचलित कानून बमोजिम हुनेछ ।

(३) स्थानीय तहले यस कार्यविधि बमोजिम कार्यान्वयन हुने आयोजनाको प्रत्येक रनिड बीलको रकम भुक्तानी गर्दा तोकिएको लागत सहभागिताको अनुपातमा गर्नु पर्नेछ ।

(४) यस कार्यविधि बमोजिम कार्यान्वयन हुने आयोजनाहरूको प्रभावकारिता वृद्धि गर्न स्थानीय तहले आन्तरिक नियन्त्रण प्रणालीको लागि आवश्यक व्यवस्था गर्नुपर्नेछ ।

परिच्छेद -६

विविध

१५. **भवनको नमूना:** यस कार्यविधि बमोजिम निर्माण गरिने स्थानीय तहको प्रशासकीय भवनको नमूना अनुसूची -३ बमोजिम हुनेछ ।

तर यस दफाले स्थानीय तहको कला, संस्कृति तथा पहिचान झल्कने गरी उपयुक्त डिजाइन बमोजिम सो भवन निर्माण गर्न बाधा पुऱ्याएको मानिने छैन ।

१६. **प्रगति प्रतिवेदन:** स्थानीय तहले आयोजना कार्यान्वयनको भौतिक तथा वित्तीय प्रगति प्रतिवेदन मासिक रूपमा विभागमा पठाउनु पर्नेछ ।

१७. **बाधा अड्काउ फुकाउ:** यस कार्यविधिको कार्यान्वयनमा कुनै बाधा उत्पन्न भएमा मन्त्रालयले आवश्यक निर्णय गरी बाधा अड्काउ फुकाउन सक्नेछ ।

१८. **प्रचलित कानून बमोजिम हुने:** यस कार्यविधिमा लेखिएका कुनै कुरा प्रचलित कानूनसँग बाझिएमा बाझिएको हदसम्म प्रचलित कानून बमोजिम हुनेछ ।

१९. **खारेजी र बचाउ:** (१) “स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि, २०७६” खारेज गरिएको छ ।

(२) स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि, २०७६ बमोजिम भए गरेको काम कारवाही यसै कार्यविधि बमोजिम भए गरेका मानिनेछ ।

अनुसूची - १

(दफा ३ को उपदफा (१) सँग सम्बन्धित)

आयोजनाको माग फाराम

मिति:.....

श्री स्थानीय पूर्वाधार विभाग,
श्रीमहल, पुल्चोक, ललितपुर ।

बिषय: स्थानीय तहको प्रशासकीय भवन पूर्वाधार विकास कार्यक्रमका लागि आयोजनाको माग फाराम पेश गरेको सम्बन्धमा ।

यस.....गाउँपालिका/नगरपालिका/उपमहानगरपालिकाको मितिको बैठकको बुँदा को निर्णयबाट स्थानीय तहको प्रशासकीय भवन पूर्वाधार विकास कार्यक्रम सञ्चालन कार्यविधि, २०७७ को अधीनमा रही प्रशासकीय भवन निर्माण गर्न मन्जुर रहेकोले आयोजनाको माग फाराम पेश गरेको छु । अतःतपसिल बमोजिमको आवश्यक प्रमाण सहितको विवरण यसै पत्रसाथ पेश गरेको छु । साथै खरिद सम्बन्धी सम्पूर्ण कार्य कार्यक्रम समन्वय इकाईको प्राविधिक सहयोग, सहजीकरण र समन्वयमा गर्ने तथा तोकिएको मितिमा आयोजना सम्पन्न गर्ने प्रतिवद्धता समेत जनाउँछु ।

तपसिल:

क. अनिवार्य शर्तहरू

१. गाउँपालिका/नगरपालिका/उपमहानगरपालिकाको वडा नं.....मा अवस्थित जग्गाको ट्रेस नक्शा र भोगाधिकारको प्रमाण
२. उपलब्ध जग्गाको क्षेत्रफल..... रोपनी/कट्टा/वर्गमिटर
३. स्थानीय तहबाट लागत सहभागिता ब्यहोरिने प्रतिबद्धताको प्रतिशत:
४. विस्तृत आयोजना प्रतिवेदन

ख. अन्य विवरण

१. भवन निर्माण गरिने जग्गामा विपद जोखिमको अवस्था:
२. पहुँचको अवस्था:
३. वर्तमानमा सेवा प्रवाह भैरहेको भवनको अवस्था:
४. प्रशासनिक कार्य संचालन गर्न भाडामा भवनको उपलब्धता:
५. वार्षिक आन्तरिक आय रु.
६. आफ्नै स्वामित्वमा भवन छ भने के कारणले नयाँ भवन आवश्यक भएको हो, कारण खुलाउनु पर्ने ।

.....

(प्रमुखको नाम र पद)

अनुसूची - २

(दफा ११ को उपदफा (१) सँग सम्बन्धित)

कार्यक्रम समन्वय इकाई संरचना


१. आयोजना प्रमुख, सिनियर डिभिजनल इन्जिनियर (रा.प.द्वितीय. प्राविधिक), १ जना
२. इन्जिनियर, (रा.प. तृतीय प्राविधिक) -१ जना
३. कम्प्युटर अपरेटर, ना.सु. सरह -१ जना
४. कार्यालय सहयोगी -१ जना
५. हलुका सवारी चालक -१ जना

नोट: क्रम संख्या १ र २ को पदमा विभागको जनशक्तिलाई अतिरिक्त जिम्मेवारी प्रदान गर्ने गरी।


अनुसूची -३

(दफा १५ सँग सम्बन्धित)


स्थानीय तहका लागि मन्त्रालयबाट स्वीकृत प्रशासकीय भवनको नमूना



FRONT ELEVATION




FIRST FLOOR PLAN
PROJEKCIJA 1:1000




SITE PLAN


LAND AREA: 73444.00 Sq. ft. (13-13-0-0 approximately)
BUILDING AREA: 12795.00 Sq.ft. (2-5-3-0 approximately)



FRONT ELEVATION





FIRST FLOOR PLAN
 FLOOR AREA: 710.00 Sq. Ft.



SITE PLAN

LAND AREA: 8888.00 Sq. Ft. (8-0-0-0 approximately)
 BUILDING AREA: 7100.00 Sq. Ft. (7-0-0-0 approximately)





SECOND FLOOR PLAN
FLOOR AREA: 984 S.F.